



# Ko e Tohi Makehé



Fai 'e Julia Willardson  
(Makatu'unga 'i ha talanoa mo'oni)

**Na**'e pehē ange 'e Peanisi, "Papa, ko koe 'eni 'oku laú." Na'á ne fakaava e folofolá. Na'e tangutu 'a Maman (Mama) mo Papa 'i hono tafa'akí 'i he seá.

Na'e lau 'e Papa 'a e 'uluaki potufolofolá. "'Oku ou 'ilo 'okú ne 'ofa ki he'ene fānaú,"

Na'e toe fakaongo mai 'e Peanisi, "'Oku ou 'ilo 'okú ne 'ofa ki he'ene fānaú."

Na'e pehē 'e Papa, "Ka neongo iá, 'oku 'ikai te u 'ilo'i hono 'uhinga 'o e me'a kotoa pē."\*

Ko ha lea faingata'a 'a e ka neongo iá. Na'e te'eki ke lava 'a Peanisi 'o laukonga, pea na'e 'ikai ke ne 'ilo'i e 'uhinga 'o e ngaahi leá kotoa. Ka na'á ne sai'ia ke toutou lea 'aki e ngaahi leá 'i he taimi na'e lau folofola fakataha ai hono fāmilí.

'I he 'aho hono hokó 'i he taimi lau folofolá, na'e 'i ai ha me'a'ofa faka'ohovale 'a Papa. Na'á ne pehē, "'Oku ou ma'u ha me'a makehe ma'au." Na'á ne 'oange kia Peanisi ha tohi. Na'e 'i ai ha fakatātā 'o ha kakai mo ha vaka 'i mu'a.

"Ko e 'omai 'eni ma'aku?" Ko e fehu'i ange ia 'a Peanisi. Na'á ne fā'ofua ki he fu'u tohi lahi na'á ne puké.

Na'e talaange 'e Papa, "'Ai ma'au. Sio ki loto."

Na'e fakaava hake 'e Peanisi 'a e

tohi. Na'á ne 'ohovale. Na'e lahi 'aupito ha 'ū fakatātā faka'ofa'ofa ai.

"Ko e hā hono uí?" Ko e fehu'i ange ia 'a Peanisi.

Na'e tuhu 'a Papa ki he ngaahi lea 'i he takafí. Na'á ne talaange, "*Ngaahi Talanoa 'o e Tohi 'a Molomoná.*"

Na'e muimui'i 'e Peanisi e ngaahi fo'i lea 'i he takafí. Na'á ne pehē, "*Ngaahi Talanoa 'o e Tohi 'a Molomoná.*"

Na'e pehē 'e Maman, "'Oku 'i ai e ngaahi talanoa tatau 'oku tau lau ki ai 'i he folofolá."

Na'e tuhu 'a Peanisi ki he taha 'o e ngaahi fakatātā. Na'á ne 'eke ange, "Ko hai ē?"

"Sai. 'Okú ke sio ki he kaufaná mo e ngahaú?" Ko e 'eke ange ia 'a Maman. Na'e kamo 'a Peanisi.

"'Okú ke manatu'i ha'o lau fekau'aki mo ha taha na'e motu 'ene kaufaná?" Ko e fehu'i ange ia 'a Papá.

"Nīfai?" Ko Peanisi ange ia.

Na'e pehē ange 'e Papa, "'Io, ko Nīfai ia."

Na'e malimali 'a Peanisi. "Mālō 'aupito, Papa. Mālō 'aupito Maman. 'Oku ou sai'ia he tohi ko 'eni."

'I he pō kotoa pē, na'e lau 'e Peanisi 'ene tohi folofolá mo Maman mo Papa. Na'á ne tuhu ki he ngaahi fakatātā. Na'á ne ako ke pu'aki ha ngaahi lea faingata'a. Pea na'á ne ako ke lau ha ngaahi fo'i lea faingofua 'iate ia pē!

Na'á ne fiefia 'i hono lau e folofolá. Na'á ne fiefia 'i he'ene lava 'o lau ia mo Maman pea mo Papá! ●

*Na'e hoko 'a e talanoa ko 'eni 'i he Lepāpulika Fakatemokalati 'o Kongokou.*

\* 1 Nīfai 11:17